

*Hjiel hafif dwar*

# L-Istorja u l-Arkitettura tal-Knisja ta' Hal Balzan



Kitba ta' Carmel Bezzina B.A., M.A., M.Ed. Couns. (Bristol), Dip. Sch. Couns.

Il-Knisja Parrokkjali f'kull belt u raħal hija l-post fejn in-nies tal-lokal jingabru sabiex, bhala familja wahda, ifahhru 'l Alla, jitolbu flimkien, u jiċċelebraw l-Ewkaristija u s-sagramenti. Hija l-imkien fejn il-komunità parrokkjali tifrah bil-magħmudija ta' xi tarbija fil-familja jew bl-għaqda flimkien ta' koppja ġdida fis-sagrament taż-żwieġ, u hija wkoll il-post fejn tinghata l-aħhar tislima lil xi membru tal-familja li jkun halliena. Il-knisja parrokkjali hija l-post fejn naqsmu l-ferħ u n-niket tagħna flimkien bħal ahwa.

## It-Twaqqif tal-Parroċċa

Il-komunità parrokkjali ta' Hal Balzan ilha mwaqqfa 350 sena, għalkemm dan ir-raħal kien ilu mghammar bin-nies sa minn hafna snin qabel. Is-sena d-dieħla, jekk Alla jrid, se nfakkru b'mod xieraq din il-ġrajja importanti meta, nhar l-14 ta' Awissu 1655, l-Isqof Michael Joannes Balaguer Camarasa waqqaf il-lokalità ta' Hal Balzan bhala Parroċċa għaliha, separata mill-matriċi ta' Birkirkara. Naturalment l-ewwel knisja parrokkjali ma kenitx dik li għandna illum iżda l-knisja ż-żghira ta' l-Annunzjata, li għadha wieqfa sal-lum, fi Triq it-Tliet Knejjes. Iżda l-Balzanin ma damux ma bdew jaħsbu biex jibnu knisja oħra, akbar u isbah, iddedikata wkoll lil-Lunzjata, biex tilhaq il-bżonnijiet ta' komunità li kienet dejjem tikber. Anzi l-hsieb li tinbena knisja ġdida kien ilu jberren f'moħħ il-Balzanin sa minn qabel it-twaqqif tal-parroċċa. F'din il-kitba se nagħti hjiel hafif ta' dan it-tempju tagħna, kemm mil-lat storiku kif ukoll minn dak arkitettoniku, sabiex nagħrfu dejjem iżjed napprezzaw dan il-wirt li hallewlna missirijietna.

## Il-Bini tal-Knisja Parrokkjali: Ftīt Storja

"L-ewwel tagħrif li għandna dwar il-hsieb li tinbena l-knisja parrokkjali," jgħidilna Mons. Dun Ġwann Dimech, "insibuh fir-rikors ipprezentat lill-

Isqof Balaguer fl-1655 miż-żewġ prokuraturi tal-knisja ta' Hal Balzan, il-kjeriku Marco Antonio Chetcuti u Pietru Micallef."<sup>1</sup> Dun Ġwann jikkwota minn dan ir-rikors, bid-data tad-19 ta' Marzu 1655, li fi tmiemu nsibu li: "It-twajba Giovanna Chetcuti thalli l-art magħrufa b'Ta' Haisca u wkoll legati oħra bl-iskop li tinholoq prebenda għall-kappillan, tiġi meghjuna l-veneranda lampada, u wkoll biex tinbena knisja parrokkjali ġdida."<sup>2</sup> U saħansitra "fid-digriet li l-Isqof Balaguer hareġ biex jiddikjara t-twaqqif tal-parroċċa nhar l-14 ta' Awissu 1655, huwa jagħti l-kunsens tieghu li tinbena din il-knisja l-ġdida meta jghid: 'Naqblu wkoll li tinbena knisja parrokkjali ġdida.'"<sup>3</sup>

Fl-ewwel snin tas-seklu 17 il-bini ta' knejjes godda fl-irhula kien fl-aqwa tieghu. Biżżejjed insemmu, fost oħrajn, il-knejjes ta' H'Attard, tan-Naxxar, u ta' Birkirkara, dik li illum innejhulha l-knisja l-qadima. Hal Lija diġà kellhom il-knisja l-qadima tas-Salvatur. Qed insemmi biss l-irhula viċini ta' Hal Balzan, li ma setghux ma influwenzawx lin-nies ta' dan ir-raħal sabiex huma wkoll ma jibqgħux lura milli jtellghu knisja ġdida li tkun tixraq lill-parroċċa li kienet għadha kemm twaqqfet. Fi żmien il-bini tal-knisja, Hal Balzan kellu popolazzjoni ta' 550 ruh, li minnhom 80 kienu bejn tfal, morda, u nies diżabbli, u dawn kienu joqogħdu f'140 lok. Dan insibuh fir-relazzjoni tal-viżta pastorali li għamel lill-parroċċa tagħna l-Isqof Fra Lucas Buenos nhar it-30 ta' Diċembru 1667.<sup>4</sup>

Bejn il-mewt ta' l-Isqof Buenos f'Settembru 1668 u l-hatra ta' l-Isqof Lorenzo Astiria f'Ġunju 1670, meta d-djoċesi kienet amministrata mill-Vigarju Ġenerali Mons. Giovanni Battista Cauchi, "iż-żewġ prokuraturi tal-knisja ta' Hal Balzan, Gio Maria Frendo u Benedetto Borg, ipprezentaw lill-Vigarju Ġenerali rikors li bir-raġun kollu nsejhulu 'storiku' għaliex jolqot mill-qrib hafna lill-Balzanin li jhobbu lill-knisja parrokkjali..." F'dan ir-rikors jinghata hjiel ta' fejn kellha tinbena din il-knisja l-ġdida. Fost

hwejjeg oħra, fir-rikors naqraw: “Għe mahsub li bhala lok għal din il-knisja parrokkjali l-ġdida jkun il-post minflok il-lok ta’ djar ta’ Giovanni Hagijs u ta’ Pasqualina, armla tal-mejjet Pawlinu Borg, ta’ parruċċani oħra li huma wkoll offrew id-djar tagħhom b’hekk il-knisja tista’ tinbena fil-qalba ta’ l-abitat ta’ l-imsemmi raħal.”<sup>5</sup> Illum, meta nqisu li l-eqdem żewġ kontradi ta’ Hal Balzan kienu dawk ta’ l-inħawi tat-tliet knejjes u ta’ madwar il-knisja ta’ Santa Marija, <sup>6</sup> jidher ċar li l-knisja parrokkjali l-ġdida nbniyet sewwasew nofs triq bejniethom. Dettal iehor dwar il-post fejn inbniyet il-knisja nsibuh aktar tard fir-relazzjoni tat-tieni viżta li għamel lill-knisja ta’ Hal Balzan l-Isqof Paolo Alpheran de Bussan, nħar l-1 ta’ Mejju 1736. Jghidilna: “Din il-knisja nbniyet f’parti watja ta’ Hal Balzan.” Izid ukoll li “nbniyet skond l-aħħar żviluppi ta’ l-arti arkitettonika. Għandha l-faċċata tagħha tispicċa b’salib tal-ġebel, u thares lejn il-punent. Din il-knisja għandha forma ta’ salib.”<sup>7</sup>



*Deħra minn barra tal-Knisja Parrokkjali ta’ Hal Balzan kif tidher mill-faċċata.*

## Għamla u Orjentazzjoni tal-Knisja

Dan iwassalna għall-għamla u l-orjentazzjoni tal-knisja. Il-knisja l-ġdida kellha tkun forma ta’ ‘Salib Latin’, jiġifieri l-korsija flimkien mal-kor jiffurmwaw il-parti vertikali tas-salib, filwaqt li l-kappelluni jiffurmwaw id-dirġajn il-mimħudin. Din kienet l-għamla tipika tal-knejjes il-kbar li kienu qed jinbnew dik il-ħabta, effett dirett ta’ l-influwenza Taljana fuq l-arkitettura ekkleżjastika ta’ ġżiritna. Ma ninsewx li hawn ninsabu fil-qofol tar-Rinaxximent ta’ l-arkitettura tal-knejjes parrokkjali l-ġodda ta’ pajjiżna, l-aktar mill-1615 ‘il quddiem. Mons. Prof. Vincenz Borg jghid li: “Dan l-iżvilupp, x’aktarx, jaf il-bidu tiegħu lill-pjanta li l-Ġizwita Giuseppe Valeriano hejja għall-knisja tal-Kulleġġ tal-Ġizwiti tal-Belt li bdiyet tinbena fl-aħħar snin tas-seklu sittax.”<sup>8</sup> Barra minn hekk, dan jaqbel ma’ dak li kien iddekreta l-Konċilju ta’ Trentu fl-1563, li l-pjanta forma ta’ salib Latin kienet dik li l-aktar tixraq għall-bini tal-knejjes Kattoliċi. Sa tmiem is-seklu 16 din il-għamla ta’

knisja kienet għadha ma dahlitx f’pajjiżna.

Sa dak iż-żmien, il-knejjes tagħna kellhom għamla sempliċi hafna: faċċata x’aktarx lixxa, b’tieqa ċkejna tonda jew ovali, u kultant kwadra, fuq il-bieb ewlieni, xi mindaqqiet bi struttura sempliċi fuq nett tal-faċċata fejn titqieghed qanpiena żghira, u b’salib tal-ġebel fuq kollox. Minn ġewwa, binja rettangolari, b’saqaf ċatt imżerżaq kemxejn fil-ġnub, miżmum minn hnejjet imqassmin bejn wahda u oħra skond it-tul tax-xorok, kif inħi msaqqfa l-Lunzjata l-qadima, jew inkella b’saqaf troll jew nofs tond, bix-xorok imqegħdin direttament fuq it-tond tal-hnejja. Dan l-aħħar stil ta’ tisqif insibuh fil-knisja ta’ Santu Rokku, fi Triq it-Tliet Knejjes ukoll. L-effett ġenerali huwa wieħed ta’ sempliċità, li mhix nieqsa minn ċerta eleganza.

Il-knisja l-ġdida kellha timxi fuq l-orjentazzjoni perfetta tal-parti l-kbira tal-knejjes parrokkjali l-ġodda li għadna kemm semmejna, jiġifieri bl-artal maġġur iħares lejn il-lvant u bil-bieb il-kbir iħares lejn il-punent. B’hekk il-kongregazzjoni miġbura fil-knisja, flimkien mas-saċerdot li dak iż-żmien kien iqaddes dahru lejn in-nies, ikunu qed iħarsu lejn tluħ ix-xemx. Ma ninsewx li għalina l-insara, ix-xemx tissimbolizza lil Ġesu Kristu, li huwa l-veru dawl tad-dinja. Għalkemm din l-orjentazzjoni ma jidħirx li kienet xi haġa stabbli f’Malta, l-aktar fil-perjodu Barokk, insibuha osservata f’hafna knejjes antiki ta’ Malta. Apparti l-knisja l-qadima tal-Lunzjata f’Hal Balzan u għad ta’ kappelli żghar oħra fl-irħula, knejjes kbar b’din l-orjentazzjoni nsibu whud minn dawk li nbnew qabel tagħna, bħall-knejjes ta’ Haż-Żebbuġ, H’Attard, in-Naxxar, Hal Ghargħur, iż-Żurrieq, u l-knisja l-qadima ta’ Birkirkara, u oħrajn li nbnew warajha, bħall-Katidral ta’ l-Imħina, u l-knisja taż-Żejtun.

## Min seta’ kien l-Arkitett tal-Knisja ta’ Hal Balzan?

Il-knisja parrokkjali ta’ Hal Balzan hi ja wahda mill-knejjes li l-arkitett tagħha m’ħuwiex maġħruf. Dan m’għandux għalfejn jissorprendina. “Huwa fatt aċċettat mill-istudjużi kollħa ta’ l-istorja ta’ l-arkitettura ta’ Malta,” jghidilna l-perit Michael Ellul, “li l-arkitetti tal-maġġoranza tal-bini monumentali tagħna m’ħumiex maġħrufa.”<sup>9</sup> L-arkitett li ddisinja l-knisja ta’ Hal Balzan juża l-ordni Doriku Toskan ġġantesk (bl-Ingliż *giant order*), kemm fuq barra kif ukoll fuq ġewwa tal-knisja, iżda fiħa nsibu eżempji sbieħ ta’ l-istili klassiċi l-oħra li tant kienu popolari fl-arkitettura ta’ żmien l-Ordni.<sup>10</sup> Hawn ninsabu fi żmien ir-Rinaxximent, meta fl-Ewropa reġġħu skoprew mill-ġdid l-arti ta’ Ruma u l-Greċja tal-qedem. Dawn l-istili jew ordnijiet fl-arkitettura jafu l-bidu tagħħom fil-Greċja. Kienu tlieta l-ordnijiet arkitettoniċi ewlenin, u dawn jingħarfu mid-dekorazzjoni u l-proporzjon tal-




*Il-pilastru doppju b'kapitelli ta' ordni Toskan li nsibu fuq kull naha tal-faċċata u fil-kantunieri tal-kappelluni.*

kolonni jew pilastru, mill-kapitelli, u mill-arkitrav, il-friz, u l-gwarniċun li jserrah fuqhom.<sup>11</sup>

Fil-knisja ta' Hal Balzan, l-ordni Toskan huwa wżat kemm fl-entablatura tal-faċċata kif ukoll madawra tal-knisja kollha, minn barra u minn ġewwa. Il-pilastru sempliċi imma solidi tal-knisja taghna, kemm fuq barra fejn narawhom doppju fuq kull naha tal-faċċata kif ukoll fil-kantunieri tal-kappelluni, u anke minn ġewwa, l-aktar fil-pilastru maġġuri ta' taht il-koppla, b'dik iz-zokklatura baxxa, huma eżempji sbieħ hafna ta' l-istil Toskan. Xi kultant il-kapitell Doriku Toskan lixx kienu jiskolpuh, kif naraw li sar fil-kapitelli ta' ġewwa l-knisja. It-triglifi, li huma element dekorattiv ta' l-istil Doriku, insibuhom biss fuq il-pilastru, kemm barra kif ukoll ġewwa, iżda fil-faċċata tal-knisja narawhom tul il-medda kollha tal-friz, sintendi għal raġunijiet ornamentalni. Il-hames bibien tal-knisja – il-bieb il-kbir, il-bibien taż-żewġ kappelluni, u ż-żewġ bibien tal-korsija – għandhom ukoll dekorazzjoni Dorika, bil-pilastru skanalati fuq kull naha tal-bieb u bl-entablatura komplita għaddejja minn fuq il-blata. L-arkitettura ta' madwar il-bieb il-kbir hija aktar elaborata billi fil-metopi tal-friz insibu rużuni żgħar li joffru ċerta hlewwa lill-komplex kollu.

L-użu estensiv ta' l-ordni Doriku Toskan iwassal lill-Professor Quentin Hughes u lill-perit Conrad



*Wieħed mill-pilastru maġġuri ta' taht il-koppla. Nosservaw l-entablatura dettaljata u l-kapitell Toskan skolpit.*

Thake biex, fl-aħhar pubblikazzjoni taghhom, jattribwixxu tentativament il-knisja ta' Hal Balzan lil Francesco Buonamici (1596-1677), li bejn is-snin 1635 u 1659 kien arkitett u inġinier militari ta' l-Ordni.<sup>12</sup> Buonamici twieled fil-belt Toskana ta' Lucca fl-1596. Ghalkemm ix-xogħol ewlieni tiegħu bhala inġinier militari kien marbut mal-fortifikazzjonijiet u xogħlijiet oħra ta' difiża, kien fil-qasam ta' l-arkitettura reliġjuża u ċivika li Buonamici ddistingwa ruhu. Fil-fatt, Buonamici huwa meqjus bhala l-pijunier ta' l-arkitettura ekkleżjastika Barokka f'Malta. Ix-xogħlijiet il-kbar f'pajjiżna attribwiti lil dan l-arkitett huma l-knisja ta' San Nikola, magħrufa aħjar bhala 'Ta' l-Erwieh', fi Triq il-Merkanti l-belt Valletta, il-bini mill-ġdid tal-knisja flimkien mal-kulleġġ tal-Ġiżwiti fil-belt ukoll, kif ukoll il-faċċata u t-tkabbir u l-ippjantar mill-ġdid tal-knisja parrokkjali ta' San Pawl, u l-kulleġġ Wignacourt, fir-Rabat. Xogħlijiet oħra ta' Buonamici jinsabu f'Lucca u f'Siracusa. Halla Malta għal kollox fl-1659 biex reġa' lura lejn belt twelidu, Lucca, fejn miet fis-sena 1677. Meta halla pajjiżna, hafna mix-xogħlijiet tiegħu tkomplew lejn tmiem is-seklu 17 mill-allievi tiegħu, ewlieni fosthom l-arkitett Lorenzo Gafa.<sup>13</sup>

Billi karatteristika ewlenija ta' Buonamici hija l-użu tal-pilastru Doriku, kif narawhom fil-faċċata tal-knisja tal-Ġiżwiti fil-belt u f'dik ta' San Pawl fir-Rabat, l-istudjużi msemija raw rabta bejn dan l-arkitett u l-knisja ta' Hal Balzan: "*An attribution to Buonamici could be posited on the grounds of this stylistic indicator and the fact that he was engaged on various ecclesiastical works on the island during this period.*"<sup>14</sup> Ghalkemm din m'hijiex hliet attribuzzjoni, jista' jkollha s-siwi tagħha wkoll għax, kif jikteb il-perit Ellul: "Attribuzzjoni stilistika, ibbażata fuq studju serju ta' l-istil ta' dak li jkun mahsub li jkun l-awtur imqabbel ma' xogħlijiet oħrajn awtentiċi tiegħu, għandhom siwi kbir, iżda jhalluna fil-kamp ta' l-ipotesi."<sup>15</sup> Il-perit u storiku Leonard Mahoney wkoll jolqtuh il-pilastru twal tal-faċċata, u jfakkruh f'dawk tal-knisja l-qadima ta' Santa Venera li kienet bdiet tinbena ftit snin qabel dik ta' Hal Balzan. Iżda l-knisja minn ġewwa, jgħidilna, tissellef motivi mill-knisja tal-Ġiżwiti.<sup>16</sup>

## Il-Knisja minn Barra

Il-knisja parrokkjali ta' Hal Balzan min-naha ta' barra hi maqtugħa għaliha wehidha minn kullimkien u b'hekk tista' titgawda minn kull naha tagħha. Int u nieżel mit-Triq il-Kbira, kif tasal hdejn il-knisja ta' Santa Marija, dlonk tixref il-faċċata tal-knisja, bil-koppla lewn it-terrakotta tiddomina u tifrex il-harsa tagħha minn bejn iż-żewġ nahat tat-triq. Aktar ma toqrob lejha, id-dehra tkompli titwessa' sakemm jinfirxu quddiemek il-kappelluni u l-kampnar fuq in-

naha tal-lemm. Il-balavostrar taz-zuntier, bl-istatwi ta' Marija Annunzjata u l-Arkanġlu Gabriel, flimkien ma' San Pietru u San Pawl, imperrċin fuq il-pedistalli tagħhom, donnhom jistiednu lill-parruċċani jghaddu sal-knisja, ikomplu jzidu mas-sens tas-sagru. Dehra differenti tal-knisja tinfirex quddiemek int u tiela' min-naha tal-pjazza, dehra li missirijietna ma kellhomx billi fil-ġenb tal-kampnar u fuq wara tal-knisja, daqs sittin sena ilu, kien kważi kollu mibni. Ghalkemm iż-żewġ sagristiji nbnew fl-ispazji ta' bejn il-kor u l-kappelluni, jidher li meta bnewhom qagħdu attenti hafna li jzommuhom baxxi biex b'hekk ma jtellfu xejn mil-linja ewlenija tal-knisja.

Il-knisja hija pjuttost sempliċi meta thares lejha minn barra. Tixhed ċerta serjetà kważi awstera, donnha binja fortifikata, bil-gwarniċun jaqta' għad-dritt u mingħajr opramorta. Dan jista' jkun frott tal-'mentalità ta' l-assedju' li kienet għadha prevalenti f'pajjiżna f'dik l-epoka, minkejja li l-Assedju l-Kbir kien ilu li għadda mal-mitt sena. Huma l-koppla u l-kampnar li jagħtu lill-knisja dik id-delikatezza kważi lirika. Il-Professor Hughes ifahħar il-faċċata tal-knisja, b'dawk il-pilastru twal tagħha, u jgħid li tixhed influwenza Spanjola: "*Balzan church, dedicated to the Annunciation, has a rich and unusual façade with elongated pilasters and was built during the years 1669 and 1695. Here is a façade with a strongly Spanish flavour.*"<sup>17</sup> M'hijiex faċċata partikularment monumentali, jiktbu Hughes u Thake fix-xogħol li diġà semmejna. Isemmu l-pilastru twal doppji fuq kull naha tagħha u t-taqsim simmetriku, bil-bieb ewlieni fin-nofs, niċċa bl-istatwa tal-Madonna, u tieqa kbira tonda fuqha li tasal sal-friż. Il-frontispizju, maqsum fi tliet segmenti, jikkompletaha: "*A pair of giant order pilasters frames the façade at both ends. The composition of the façade is formal and symmetrical with the main entrance portal, a niche containing a statue of Our Lady, and a circular window all aligned along the central axis. A broken segmental pediment with a raised centrepiece crowns the façade.*"<sup>18</sup>

## Il-Knisja minn Ġewwa: Il-Korsija

Il-knisja għandha daqs sabih, u żgur li kienet meqjusa knisja kbira għall-popolazzjoni ta' dak iż-żmien. Hija twila ftit aktar minn 131 pied (jew 40 metru) mill-bieb il-kbir fil-fond tal-korsija sa l-apside tal-kor, filwaqt li fl-akbar wisa' tagħha, bejn it-truf tal-kappelluni, il-knisja fiha 101 piedi (jew kważi 31 metru). Il-wisa' fit-tislib tal-koppla bejn il-pilastru maġġuri huwa ta' 23 pied u nofs (jew ftit aktar minn 7 metri).

Nitkellmu ftit aktar fid-dettal fuq l-arkitettura tal-knisja, u nibdew mill-korsija. Bħall-korsiji ta' bosta knejjes f'pajjiżna, din hi maqsuma fi tliet taqsimiet, jew kif jissejhu bl-Ingliż *bays*, b'pilastru bejn kull

taqsimu. Din l-istruttura fi tliet taqsimiet m'hijiex riflessa fil-gwarniċun u l-friż, billi kif naqbzū l-pilastru maġġuri l-entablatura tibqa' għaddejja dritta mingħajr ma tinkiser u tirsalta 'l barra fuq il-pilastru l-oħra tal-korsija. Fit-tliet spazji ta' bejn il-pilastru nsibu speċi ta' niċċa mdahhla 'l ġewwa. Din hi magħmula minn arkitrav nofs tond, jistrieħ fuq impostatura mal-ġenb tal-pilastru, kollox skolpit b'mod elaborat hafna. F'erbgħa minn dawn l-ispazji nsibu erba' artali, tnejn fuq kull naha. Fiz-żewġ spazji tan-nofs hemm żewġ bibien li jagħtu għal barra, b'tieqa żghira ovali fuqhom. F'dawn hemm żewġ niċċeċ, wahda għall-istatwa titulari ta' l-Annunzjata u l-oħra għall-Madonna tar-Rużarju. Fuq iż-żewġ nahat tal-bieb il-kbir nsibu żewġ niċċeċ żgħar ġejjin għat-tond f'forma ta' arzella. Wahda sservi ta' niċċa għall-istatwa tad-Duluri u fl-oħra nsibu l-fonti tal-Magħmudija. Dawn in-niċċeċ għandhom ornamentazzjoni sempliċi li tixbah hafna lil dik li nsibu mal-bibien fuq barra tal-knisja: żewġ pilastru Toskani fuq kull naha bl-entablatura skolpita għaddejja fuq kollox.

Min hu dilettant ta' l-arti u jaf josserva, ma jistax ma jinnutax id-differenza fil-metodu ta' tisqif bejn il-korsija fuq naha, u l-kor u l-kappelluni fuq in-naha l-oħra. Il-korsija tal-knisja ta' Hal Balzan hija msaqqfa bħall-knejjes kollha ta' l-ewwel nofs tas-seklu 17, jiġifieri saqaf troll (bl-Ingliż *barrel vault*) li jibda direttament minn fuq il-gwarniċun. Bejn il-hnejja prinċipali fuq il-pilastru maġġuri ta' taht il-koppla u l-bieb il-kbir tal-knisja, nsibu tliet hnejjiet oħra li jtilghu minn fuq it-tliet pilastru, biex hekk il-korsija jiġi li fiha tliet taqsimiet, kif diġà semmejna. Kull wahda minn dawn it-taqsimiet fiha żewġ kustilji li jaqsmu d-differenza bejn hnejja u oħra, u hekk jiġi li kull taqsimu fiha tliet partijiet jew flieli. Fin-nofs ta' kull taqsimu nsibu tieqa żghira rettangolari fuq kull naha tas-saqaf. Bejn l-aħħar pilastru u l-bieb ta' barra nsibu felli iehor. Aktar tard dan kellu jagħmilha ehfef, meta ġew biex inehhu l-orgni mill-kor u jqegħduh fil-korsija fl-1825, biex il-gallerija ta' l-orgni ma jkollhiex għalfejn tisporgi fuq l-ewwel żewġ artali tal-knisja. B'hekk il-korsija nġidu li fiha tliet taqsimiet u biċċa, jew ahjar għaxar flieli b'kollox.

Is-saqaf troll tal-korsija, bi stil sempliċi u rudimentali hafna li jixbah is-soqfa tal-kappelli ż-żgħar ta' seklu qabel, narawh ukoll fil-knejjes iddisinjati minn Ġormu Cassar (1520-1586), inginier militari ta' l-Ordni, u minn ibnu Vittorio Cassar (1550-1607), kif ukoll minn Tumas Dingli (1591-1666), knejjes bħal ta' Haż-Żebbuġ, H'Attard, in-Naxxar, Hal Gharghur, Haż-Żabbar, u l-knisja l-qadima ta' Birkirkara. Ġormu Cassar u Tumas Dingli huma meqjusin l-arkitetti ewlenin ta' l-epoka Rinaxximentali f'pajjiżna, qabel il-wasla tal-Barokk.

## Il-Kor u l-Kappelluni


Meta niġu għall-kor u l-kappelluni ninnutaw stil ta' tisqif differenti. Hawn ma nistghux ma nsemmux li bejn il-bini tal-korsija u l-bqija tal-knisja kienu għadew xi snin. Mir-relazzjoni ta' l-ewwel viżta pastorali ta' l-Isqof David Cocco Palmieri lill-knisja ta' Hal Balzan, nhar it-3 ta' Dicembru 1686, insiru nafu li din il-knisja, mibnija "xi snin ilu min-nies twajba ta' dan ir-rahall", inbniet "fuq stil modern, il-kobor tagħha hu biżżejjed, u wkoll hi ta' dekor li ma bħalu u għandha forma ta' Salib. Din tikkonsisti f'navata prinċipali b'erba' artali ... li huma lesti minn kollox. Izda l-kor u l-kappelluni, għad li x-xogħol tal-bini tagħhom tela' sewwa, għadhom m'humiex lesti." <sup>19</sup> Seba' snin wara saret viżta pastorali oħra mill-istess isqof nhar it-18 ta' Ottubru 1693. Mir-relazzjoni ta' din il-viżta nsibu li: "L-E.T. Mons. Isqof żar il-korp tal-Knisja li jikkonsisti fil-korsija prinċipali. Il-kor u l-kappelluni, għad li huma mibnija, għadhom mifrudin b'hajt fin-nofs u n-naha ta' fuq tagħhom, in-naha tas-saqaf, għadhom mhux mibnija skond il-pjanta. ... Dan kollu kawża ta' nuqqas ta' qbil fil-fehmiet tan-nies dwar l-ordni li għandu jinżamm fil-bini tas-saqaf tal-kor u tal-kappelluni." Għaldaqstant l-isqof hatar prokuraturi ġodda biex jiehdu hsieb it-tkomplija tal-bini, u biex "jaqta' l-inkwiet fost il-poplu għażel lill-arkitett Lorenzo Gafa u lil Giovanni Barbara, kapumastru ta' l-Ordni, biex jiehdu f'idejhom ix-xogħol tal-bini halli jsir skond id-direzzjoni tagħhom." <sup>20</sup> Milli jidher ix-xogħol beda miexi, għax fir-relazzjoni tat-tielet viżta pastorali ta' l-istess isqof, nhar l-20 ta' Settembru 1699, jissemma għall-ewwel darba li l-knisja kienet lesta. <sup>21</sup>

Minn dan jidher ċar li fit-tisqif tal-kappelluni u l-kor, u allura x'aktarx fil-bini tal-koppla wkoll, kien hemm l-id ta' Lorenzo Gafa (1639-1703) li, bla dubju ta' xejn, kien l-arkitett l-aktar kapaci u prolificu li kellha Malta fit-tieni nofs tas-seklu 17, u ta' Giovanni Barbara (1642-1728). Kien f'dan iż-żmien li l-arkitettura tal-knejjes tagħna bdiet tiehu xejra oħra bl-introduzzjoni tal-Barokk, li mill-Italja sab triqtu wkoll fil-gżejjer tagħna. Żewġ karatteristiċi importanti li bdew jidher fil-knejjes tagħna f'din l-epoka, u li ma kontx issibhom fil-knejjes li ġew qabilhom, huma l-forma apsidata tal-kor u tan-navati prinċipali, u l-metodu tat-tisqif tal-knisja.


## L-Apside tal-Kor

Nibdew minn ta' l-ewwel. Jekk inharsu lejn il-kor tal-knisja ta' Hal Balzan u nqabblu l-forma tiegħu ma' dik tal-korsija, malajr nosservaw id-differenza. Filwaqt li l-korsija tagħlaq b'mod ċatt u lixx in-naha tal-bieb il-kbir, il-kor ġej għat-tond u jispiċċa b'mod elaborat hafna f'forma ta' arzella. Skond il-Prof. Mons. Vincenz Borg, dan ġej minn

rivalutazzjoni ta' aspekk arkitettoniku tal-knejjes medjevali Maltin, li kien ikollhom apside riservata għall-artal, u wkoll kienu jiddekoraw il-prospettiva ta' l-artal, karatteristika li kisbet aktar importanza fl-epoka Barokka. <sup>22</sup> Dan biex ma nsemmux li, filwaqt li l-knisja hi ta' ordni Doriku Toskan b'zokklatura baxxa, kif diġà semmejna, din l-apside hi ta' ordni Kompost u l-pilastru tagħha huma elevati fuq pedistall għoli. "F'din l-arzella jolqtok l-għadd ta' anġli tal-ġebel ta' kull daqs li qegħdin f'pożizzjonijiet differenti qalb shab li qed idawwar raġġiera li f'nofsha jidher jittajjar l-Ispirtu s-Santu." Dun Ġwann Dimech ikompli hekk: "Din l-arzella tixbah hafna lill-arzella ċelebri tal-Bernini fil-Bażilka ta' San Pietru f'Ruma." <sup>23</sup> L-istil Barokk jinħass hafna f'din l-apside, u kien jidher aktar fl-aqwa tiegħu meta kienet għadha fl-istat originali tagħha qabel tneżżgħet mill-iskultura li kienet iżzejjinha lejn tmiem is-seklu 19 u l-bidu tas-seklu 20. Harsa lejn ritratti ta' dak iż-żmien juruna prospettiva l-ġmiel tagħha, integrata haġa wahda mill-art sas-saqaf, biż-żewġ statwi ta' San Pietru u San Pawl fuq kull naha fl-ispazji ta' bejn il-pilastru. Dawn iż-żewġ statwi illum jinsabu fuq iż-zuntier tal-knisja. Hasra li l-knisja tagħna, bħal knejjes oħra f'pajjiżna, kellha ġgarrab dan it-telfien irreparabbli



*L-arzella ta' l-apside tal-kor. L-iskultura rikka ta' l-arzella turi dak li għad baqa' mill-iskultura Barokka li kienet iżzejjin din l-apside sa l-aħħar snin tas-seklu 19.*




*L-apside tal-kor kif tirrifletti ruhha fuq in-naha ta' wara tal-knisja minn barra.*

fl-ornamentazzjoni Barokka tagħha, htija tal-*"manija Neoklassika"*, kif isejhilha l-Prof. Borg.<sup>24</sup>

Nghaddu issa għall-istruttura tas-saqaf tal-kor u l-kappelluni meta mqabbla mal-korsija. Mad-dhul tal-Barokk, is-saqaf tal-knejjes ma baqax aktar forma ta' troll li jibda minn fuq il-gwarniċun u bi twieqi żghar fih, kif naraw fil-knejjes ta' Hal Qormi, Haż-Żebbuġ, H' Attard, in-Naxxar, u oħrajn, u kif naraw ukoll fil-korsija tal-knisja parrokkjali tagħna. Is-saqaf beda jiehu forma aktar eleganti u għolja minn dik li kellu qabel, billi l-hnejjiet prinċipali bdew jitqieghdu fuq attiku, speċi ta' bażi jew pedistall 'il fuq miċ-ċinta, dik li hawn Malta mdorrijin innejhulha s-sekond'ordni. Barra dan, minflok is-sistema tas-saqaf troll li diġà ddeskrivejna, żvolgà l-metodu l-għdid ta' tisqif imsejjah *cross vaulting*, li ppermetta li bejn hnejja u oħra jitqieghdu twieqi pjuttost kbar fuq kull naha li taw hafna dawl lill-knejjes. Minn fuq kull naha tat-tieqa jitilghu żewġ linji msallbin li jiffurmaw lunetta u jingħaqdu flimkien lejn nofs it-tond tas-saqaf. Din is-sistema ta' tisqif tat spazju kbir lill-pitturi u lill-artisti tagħna fejn seġhu jixxalaw fil-pittura u d-dekorazzjoni tagħhom.

Din l-istruttura ta' saqaf ma nsibuhix fil-knisja ta' Hal Balzan, x'aktarx minhabba l-fatt li l-arkitett, li sab diġà s-saqaf troll tal-korsija lest, kellu b'xi mod jintegra s-soqfa tal-kor u l-kappelluni ma' dan is-saqaf. Minflok, il-kor u l-kappelluni huma msaqqfin b'koppletta magħluqa, imsejha koppletta kallotta, li tistrieħ fuq erba' hnejjiet kbar, il-hnejja ta' taht il-



*Il-hnejjiet ewlenin tal-knisja, fejn jingħaqdu flimkien il-korsija, il-kor, u l-kappelluni, u li fuqhom tistrieħ il-koppla. Jidher tajjeb l-istil ta' tisqif li ntuża fil-kappelluni u l-kor.*

koppla u tliet hnejjiet oħra li flimkien jiffurmaw il-kwadrat tal-kappelluni u l-kor. Din l-għamla ta' tisqif insibuha wkoll fil-kappelluni tal-knisja ta' H' Attard u f'dik taż-Żurrieq, għalkemm f'dawn iż-żewġ knejjes il-koppletti jagħlqu b'lanterna, forsi biex tipprovdi d-dawl lill-kappellun minhabba ċ-ċokon tat-twieqi. F'Hal Balzan ma kienx il-każ, billi t-twieqi tal-kor u l-kappelluni huma kbar biżżejjed biex idawlu l-knisja. Il-kappelluni tal-knisja ta' Hal Balzan, apparti li huma spazjużi fil-wisa' tagħhom, huma wkoll arkitettonikament aktar raffinati mill-korsija: mal-pilastru prinċipali fil-kantunieri ta' kull kappellun jiżdedu l-kontra-pilastru, u l-entablatura meta tasal fuq il-pilastru ma tibqax għaddejja fuq linja dritta, kif tagħmel fil-korsija, iżda tinkiser u tirsalta fuq kull pilastru u kontra-pilastru. Dan jgħin l-artikolazzjoni tal-linja vertikali fuq il-hitan tal-knisja u jagħmilha aktar pronunzjata.

## Id-Dekorazzjoni ta' l-Artali

Il-knisja għandha għaxar artali, kif jgħidilna wkoll Achille Ferres fid-deskrizzjoni storika tiegħu tal-knejjes ta' Malta u Ghawdex: l-artal magġur u dak tal-kor, żewġ artali f'kull wiehed miż-żewġ kappelluni, u erbgħa fil-korsija.<sup>25</sup> Tneħhi l-magġur u l-artal tal-kor, li diġà tkellimna fuqu, uħud mill-artali l-oħra kienu differenti minn kif narawhom illum. Hekk, ngħidu ahna, il-prospettivi taż-żewġ artali tal-kappelluni faċċata tal-bibien ta' barra, jġififieri dawk ta' San Mikiel u ta' San Pawl l-Eremit, kellhom dekorazzjoni ta' skultura Barokka mill-isbah b'għadd ta' anġli madwarhom, kif jixhdu ritratti antiki. Iżda fl-aħħar tas-seklu 19, kif diġà rajna meta tkellimna dwar il-prospettiva ta' l-artal tal-kor, "f'Malta bdiet tahkem manija biex jillixxaw il-hitan tal-knejjes u jneħhu elementi ta' skultura dekorattiva mill-prospettivi ta' l-artali."<sup>26</sup> L-istess xorti għaddeu minnha ż-żewġ artali ewlenin tal-kappelluni, dawk tal-Kurċifiss u tal-Madonna tar-Rużarju. Hekk, dan ta' l-aħħar kellu madwaru hmistax-il kwadru żgħir li jirrapprezentaw il-misteri tar-Rużarju,<sup>27</sup> filwaqt li madwar l-artal tal-Kurċifiss, "qalb l-iskultura, kien hemm hmistax-il kwadru jirraffiguraw il-misteri tal-Passjoni ta' Sidna Ġesu Kristu, u wiehed minn dawn il-kwadri kien ta' l-Aħħar Ċena."<sup>28</sup>

Illum, minflok l-elementi figurattivi ta' shab u xbihat ta' anġli jittajru f'bixra xi f'it movimentata, naraw prospettivi aktar arkitettoniċi b'format vertikali, b'sistema ta' kolonni weqfin fil-ġnub tal-kwadru ta' l-artal. Iż-żewġ prospettivi imponenti ta' l-artali tal-Kurċifiss u tal-Madonna tar-Rużarju, li jiddominaw il-kappelluni, kif ukoll l-erba' artali tal-korsija, għandhom kolonni dekorati b'mod elaborat hafna u b'kapitelli ta' ordni Korint, filwaqt li ż-żewġ artali l-oħra huma ta' ordni Kompost. Dawn il-prospettivi tal-kappelluni għandhom il-kolonni weqfin fuq zokklatura xi f'it



*Il-prospettiva ta' l-artal tal-Kurċifiss, xogħol sabiħ ta' skultura dettaljata fil-ġebbla Maltija. Prospettiva pariġġha tinsab fil-faċċata tagħha fl-artal tal-Madonna tar-Rużarju.*


gholja, u fihom xogħol dettaljat hafna ta' skultura mill-isbah fil-ġebbla Maltija, bl-arkitrav, il-friż, u l-gwarniċa, flimkien mal-gheluq fit-tond li joghla 'l fuq saħansitra mill-gwarniċun tal-knisja. Fil-ġnub u l-impostaturi tanniċi ta' l-artali tal-korsija nsibu motivi ta' pjanti biz-zkuk u l-weraq, ghenieqed ta' frott u ghasafar, kif ukoll angli, kollox minqux b'reqqa kbira. Hawn ma nistgħux ma nirrikonoxxux il-kontribut kbir u siewi li taw l-imghallmin, l-*iscalpellini*, u nies ohra tas-sengħa li kellna f'pajjiżna u li hallewlna dekorazzjoni tant rikka fil-knejjes tagħna. Irridu nghidu wkoll li dan ma kienx ikun possibbli li ma kenix il-ġebbla Maltija tal-franka li, kif jghid tajjeb il-Prof. Vincenz Borg, ikkundizzjonat, kemm strutturalment kif ukoll artistikament, id-dekorazzjoni tal-knejjes tagħna. “*Malta's stone provided an excellent medium for decoration on account of its easiness to be carved and shaped by qualified artists.*”<sup>29</sup>

## Il-Koppla

Nghaddu issa għall-koppla, li nbriet bejn is-snin 1699 u 1707.<sup>30</sup> Fit-tislib fejn jingħaqdu flimkien il-korsija, il-kor, u l-kappelluni jtilghu l-erba' hnejjet massiċi fuq il-pilastru maġġuri, li fuqhom, u fuq l-erba' lunetti ta' bejniethom, tistrieħ il-baži taċ-ċirku tal-koppla, li bħal kuruna tgħaqqad l-istruttura kollha. Il-koppla tal-knisja parrokkjali ta' Hal Balzan, jikteb Dun Ġwann Dimech, “tiġbdek bi ġmielha u hija għaxxa għal kull min ihares lejha.”<sup>31</sup> Jidher li din il-koppla tirrappreżenta fażi transizzjonali fl-evoluzzjoni tal-koppla Maltija, bejn il-koppli baxxi li ġew qabilha, bħal dawk ta' H'Attard u n-Naxxar, xogħol Tumas Dingli, u dawk aktar dinamici ta' l-epoka Barokka ddisinjati minn Gafa. It-tanbur ottagonali tal-knisja ta' Hal Balzan huwa oghla u allura jirrendiha hafna aktar eleganti, kemm minn barra u aktar u aktar minn ġewwa, u t-twieqi huma akbar.



*Dehra tat-tanbur tal-koppla minn barra.*



*Dettal ta' wieħed mill-pilastru tal-koppla minn barra, bil-kapitell ta' ordni Joniku, komplut bil-gwarniċa u bil-finiment ornamental, li jagħti ċerta delikatezza lill-koppla.*

Il-koppla minn barra, flimkien mal-kampnar, toffri kuntrast mas-semplikità tal-binja tal-knisja. Billi ċ-ċinta tal-knisja taqta' għad-dritt u m'għandhiex opramorta, kif diġà semmejna, il-koppla tidher ixxuxxata u titgawda kollha. It-tanbur ottagonali huwa mirfud minn tmien pilastru b'zewġ kantunieri ta' ordni Joniku, li fuqhom l-entablatura ma tibqax għaddejjja dritta iżda tinkiser u tohroġ 'il barra fuq kull pilastru. It-twieqi, li fuq ġewwa huma rettangolari, minn barra jispiċċaw għat-tond b'arkitrav sempliċi mad-dawra ta' fuq. Fuq il-gwarniċa fuq il-pilastru nsibu tmien balal tondi bi tliet widnejn u b'piramida kull waħda, li jservu ta' ornament delikat għall-koppla. L-iskutella tal-koppla tagħlaq b'lanterna ta' qisien proporzjonati hafna, b'mensoli eleganti, u b'salib imqiegħed fuq ornament minqux b'ċertu dettal. Mhux ta' b'xejn li l-Professor Quentin Hughes, filwaqt li jirreferi għal artiklu tal-



Dehra tal-koppla minn ġewwa, li fiha jidhru tnejn mit-tmien karjatidi li qed jerfġu l-kapitelli Joniċi.

Kav. Vincenzo Bonello, jinnota “*the fine dome of Balzan church*”.<sup>32</sup>


Nghaddu issa għal deskrizzjoni tal-koppla minn ġewwa. Għaddejja dawramejt fuq il-lunetti tal-pilastru maġġuri, u torbot flimkien it-tislib tan-navata prinċipali mal-kappelluni, tolqot l-ghajn l-entablatura, bl-arkitrav, il-friż, u l-gwarniċun skolpiti kollha. Fuqha jistrieħ it-tanbur ċilindriku, li madwaru hemm tmien pilastru/kolonna ta' ordni Joniku li, flimkien mat-twieqi, jistrieħu fuq bażi, donnha sekond'ordni, li titla' minn fuq il-gwarniċun. L-oriġinalità u l-ġmiel ta' din il-koppla ġejjin mill-fatt li l-kapitelli huma miżmumin minn tmien figuri, uħud maskili u oħrajn femminili, ta' etajiet differenti, skolpiti mill-qadd 'il fuq. Dawn għandhom pożizzjonijiet differenti, u qed jerfġu fuq daharhom, min b'id waħda min biż-żewġ idejn, il-parti ta' fuq tal-kolonna li tispiċċa b'kapitell Joniku. Dawn il-figuri jissejju 'karjatidi'.<sup>33</sup> Fuq il-gwarniċa u madwar it-twieqi tal-koppla huwa ornamentat b'motivi Barokki ta' arzelli u friegħi tal-palm, puttini u anġli jzommu girlandi ta' weraq u ward. “L-iskultura u l-karjatidi jirrendu l-koppla iżjed sinjorili u maestuża, barra milli hija wkoll artistikament perfetta u arkitettonikament eżatta.”<sup>34</sup> L-entablatura tinkiser u toħroġ 'il barra mhux biss fuq il-pilastru imma saħansitra fuq kull waħda mit-tmien twieqi, biex hekk tinghata ċerta eleganza ġeometrika lill-koppla. Minn fuq il-gwarniċ tat-tanbur jirilghu tmien kustilji rqaq f'ghamla ta' pilastru li jaqsmu l-koppla fi tmien flieli. Dawn il-pilastru pjuttost lixxi jispiċċaw b'kapitell ta' ordni Kompost, u fuqhom jistrieħ iċ-ċirku tal-lanterna. Ghalkemm Dun Ġwann Dimech donnu jissuġġerixxi li l-użu tal-karjatidi jista' jitfa' dawl fuq min seta' kien l-arkitett ta' din il-koppla, irridu nġhidu li l-arkitett tagħha għadu sal-lum mhux magħruf.<sup>35</sup>

## Il-Kampnar

Il-knisja ta' Hal Balzan tappartjeni lill-knejjes b'kampnar wiehed, bħal dawk ta' H'Attard, il-knisja l-qadima ta' Birkirkara, u oħrajn fix-xaqliba l-oħra

ta' Malta, bħall-Imqabba u Hal Safi. Dan il-kampnar jinsab mal-faċċata tal-kappellun tan-naha tax-xellug, dak li nsibuh bhala l-kappellun tal-Kurċifiss. Il-kampnar għandu żewġ faċċati n-naha ta' barra u t-tnejn l-oħra jmissu mal-kappellun. “Kif il-bennejja lestew ix-xogħol tal-bini tal-koppla fl-1707,” jikteb Dun Ġwann Dimech, “dikment qabdu jibnu l-kampnar. Peress li żewġ hitan kienu mibnija mal-kappellun tal-Kurċifiss, tlesta fiż-żmien qasir ta' sena biss.”<sup>36</sup> Fil-fatt, fir-relazzjoni tat-tielet viżta pastorali ta' l-Isqof Cocco Palmieri fl-20 ta' Mejju 1709, insibu: “Kampnar li għadu kemm inbena n-naha tax-xellug tal-knisja li titla' għalih minn rampa u li għandu bieb fit-triq pubblika. F'dan il-kampnar hemm qanpiena.”<sup>37</sup>

Dan il-kampnar ġie deskritt bhala “eleganti u proporzjonat tajjeb” minn Quentin Hughes u Conrad Thake, u jservi “*as a distinctive landmark within the historic village core*”.<sup>38</sup> Il-kampnar huwa kwadru, b'pilastru bl-imbroll ta' ordni Kompost f'kull waħda mill-erba' kantunieri. Din l-ghamla kwadra tibqa' tielgħa sal-gwarniċun, billi l-entablatura ma taqtax fuq il-pilastru. Il-kampnar għandu erba' twieqi, b'fetha ovali fuq kull tieqa li tasa' sal-friż. Fuq kull tieqa nsibu arkitrav elaborat li, flimkien ma' l-ornamentazzjoni ta' madwar it-twieqi u l-fethiet ta' fuqhom, jagħtu ċerta hlewwa lill-kampnar. Il-kwadranti ta' l-arloġġ taht it-twieqi, fuq iż-żewġ



Dehra tal-kampnar maestuż tal-knisja ta' Hal Balzan, li jiddomina l-misraħ u l-inħawi ta' madwar il-knisja.



nahat tal-kampnar li jaghtu fuq barra, ikomplu jaghtuh l-unita tiegħu. Il-gwarniċa tal-kampnar hija nkurunata b'erba' fillieri ta' balavostri li ghandhom l-ghamla ta' ċombini, u fuq il-pilastru tal-kantunieri nsibu finiment li jikkompleta din l-opramorta. Dan l-istess finiment insibuh ripetut, imma kemxejn aktar elevat, madwar il-baži tal-piramida ottagonali li taghlaq il-kampnar. Fil-quċċata tal-piramida naraw ġebbla ornamentali li tispicċa għall-ponta bil-pinnur fuqha.

## Il-Ħtieġa tar-Restawr

Dan il-ħjiel hafif dwar l-istorja u l-arkitettura tal-knisja parrokkjali tagħna jghinna nifhmu u napprezzaw aktar il-wirt li hadmu għalih u hallewlna missirijietna. Dan il-wirt, li wasal għandna b'hafna sagrificċji, ahna fid-dmir li nġhadduh lil uliedna u lil ulied uliedna. Dan it-tempju kkonsagrat lil Alla, u ddedikat lil Marija Annunzjata, huwa l-post li jgħaqqadna flimkien bhala komunità parrokkjali. F'għeluq it-350 sena mit-twaqqif tal-parroċċa, huwa żmien tajjeb li, barra li nkomplu ninbnew f'komunità li temmen, li tittama, u li thobb, nahsbu wkoll fir-restawr ta' din il-knisja tagħna, li fuqha l-mixja tas-snin ilha li bdiet thalli l-marki tagħha. Għaldaqstant nittamaw li ma ndumux ma naraw il-bidu u t-triem tal-proġett tar-restawr tal-knisja minn barra, magħmul minn nies professjonali u esperti fil-materja. Dan huwa r-rigal xieraq li ahna, il-komunità parrokkjali ta' l-ewwel snin tas-seklu 21, nistgħu nagħtu lill-generazzjonijiet futuri.

Hajr lil Dr Bernard Bezzina BChD, ALCM, AMusVCM, tal-fotografija, u lis-Sur Adrian Galea tal-ġhajjnuna fil-kejl tal-qisien tal-knisja.

### Referenzi:

- <sup>1</sup> Dimech, (Mons. Dun) Ġ., *Hal Balzan: Ġrajjetu sa l-1999*, Malta, Kunsill Lokali Balzan, 2004, 55.
- <sup>2</sup> A(rkivju) K(urja) A(rċiveskovili) (Segreterija), V(iżta) P(astorali) Balaguer M., fol. 165, ikkwotat minn Dimech, Ġ. (2004), 55.
- <sup>3</sup> Dimech, Ġ. (2004), 55.
- <sup>4</sup> Dimech, Ġ. (2004), 54.
- <sup>5</sup> Ikkwotat minn Dimech, Ġ. (2004), 57.
- <sup>6</sup> Dimech, Ġ., "Siltiet mill-Istorja ta' Hal Balzan – Il-Knisja ta' Santa Marija", *Hal Balzan*, Jannar/Frar 1973.
- <sup>7</sup> AKA (Segreterija), VP Alpheran de Bussan, P., fol. 727, ikkwotat minn Dimech, Ġ. (2004), 65.
- <sup>8</sup> Borg, V., "Il-Knisja Parrokkjali ta' San Ġorġ f'Hal Qormi Tinbena u Tithejja għal Jum il-Konsagrazzjoni Tagħha", f'J.F. Grima (ed.), *Il-Knisja Parrokkjali ta' San Ġorġ, Hal Qormi – Erba' Sekli ta' Storja*, Malta 1984, 13.
- <sup>9</sup> Ellul, M., "Il-Knisja Parrokkjali ta' San Ġorġ ta' Hal Qormi – Apprezzament Arkitettoniku", f'J.F. Grima (ed.), (1984), 42.
- <sup>10</sup> L-arkitett li ddisinja l-knisja ta' Hal Balzan juża l-ordni Toskan b'elementi mehuda mill-istil Doriku. Fl-arkitettura vernakulari Maltija, l-arkitetti tagħna jhossuhom liberi li jżidu elementi u jhallu barra oħrajn li normalment jiffurmaw parti minn ordni klassiku, u hekk jevolvu l-istil partikulari tagħhom.
- <sup>11</sup> L-eqdem fost dawn l-istili huwa l-ordni Doriku, stil sempliċi

- li jmur lura għas-seklu sebgha qabel Kristu. Dan l-istil żviluppa fil-penisola Griega u fil-kolonji tagħha tal-punent, bħal Sqallija u l-Italja t'isfel. Huwa stil robust li jibbaża hafna fuq linji dritti. L-ordni Joniku huwa t-tieni ordni arkitettoniku. Dan l-ordni origina fil-ġeżżer tal-baħar Egew daqs mitt sena wara dak Doriku. L-istil Joniku hu aktar elaborat, u għalhekk x'aktarx jolqot aktar l-ġhajjn. Il-karatteristika ta' dan l-istil huwa l-kapitell b'żewġ rombli mibrumin għat-tond fuq kull naha. It-tielet ordni fl-arkitettura klassika huwa dak imsejjaħ Korint, li żviluppa fil-belt ta' Ateni fis-seklu hamsa qabel Kristu. Dan l-ordni arkitettoniku aktar tard infirex hafna wkoll fl-arkitettura ta' Ruma tal-qedem. Il-karatteristika ta' dan l-istil huma l-kapitelli kbar imżejnin bil-weraq ta' l-akantu. Għalkemm dawn huma t-tliet ordnijiet ewlenin, biż-żmien żviluppaw żewġ ordnijiet arkitettoniċi oħra, l-ordni Toskan u l-ordni Kompost. (*Larousse Encyclopedia of Prehistoric and Ancient Art*, The Hamlyn Publishing Group Limited, 1966).
- <sup>12</sup> Hughes, Q. u Thake, C., *Malta: The Baroque Island*, Malta, Midsea Books Ltd, 2003.
  - <sup>13</sup> De Lucca, D. u Thake, C., *The Genesis of Maltese Baroque Architecture: Francesco Buonamici*, Malta, University of Malta, 1994.
  - <sup>14</sup> Hughes, Q. u Thake, C. (2003), 138.
  - <sup>15</sup> Ellul, M. (1984), 43.
  - <sup>16</sup> Mahoney, L., *A History of Maltese Architecture*, Malta 1988, 204.
  - <sup>17</sup> Hughes, Q., *The Building of Malta 1530-1795*, London, Alec Tiranti, 1967, 96.
  - <sup>18</sup> Hughes, Q. u Thake, C. (2003), 138.
  - <sup>19</sup> AKA (Segreterija), VP Cocco Palmieri D., fol. 22, ikkwotat minn Dimech, Ġ. (2004), 62.
  - <sup>20</sup> AKA (Segreterija), VP Cocco Palmieri D., fol. 281, ikkwotat minn Dimech, Ġ. (2004), 62-63.
  - <sup>21</sup> Dimech, Ġ. (2004), 63.
  - <sup>22</sup> Borg, V., "Maltese Churches", fi Giovanni Mangion (ed.), *Maltese Baroque*, Malta 1989, 68. Il-kittieb jgħid li Lorenzo Gafa adotta din l-ghamla apsidali fil-knejjes tiegħu. Anke Giovanni Barbara juża l-apside fil-knisja parrokkjali tas-Salvatur f'Hal Lija, kemm fil-kor kif ukoll fil-kappelluni. Dan l-iżvilupp arkitettoniku lahaq il-milja tiegħu fil-knisja kolleġġjata ta' Sant'Elena f'Birkirkara.
  - <sup>23</sup> Dimech, Ġ. (2004), 92-93.
  - <sup>24</sup> Borg, V. (1989), 71.
  - <sup>25</sup> Ferres, A., *Descrizione Storica delle Chiese di Malta e Gozo*, Malta 1866, 510.
  - <sup>26</sup> Dimech, Ġ. (2004), 134.
  - <sup>27</sup> AKA (Segreterija), VP Cocco Palmieri D., fol. 251, ikkwotat minn Dimech, Ġ. (2004), 128.
  - <sup>28</sup> AKA (Segreterija), VP Cannaves J., fol. 212, ikkwotat minn Dimech, Ġ. (2004), 109.
  - <sup>29</sup> Borg, V. (1989), 69.
  - <sup>30</sup> Fir-relazzjoni tal-viżta pastorali tiegħu ta' l-20 ta' Settembru 1699, l-Isqof Cocco Palmieri jgħidilna li "ser jibda l-bini tal-koppla", filwaqt li mill-viżta tiegħu ta' l-20 ta' Mejju 1709 insiru nafu li l-koppla kienet għadha kemm tlestiet. (AKA (Segreterija), VP Cocco Palmieri D., fol. 251, ikkwotat minn Dimech, Ġ., 2004, 81-82). Minn diversi kontijiet u hlasijiet ta' xogħol konness mal-bini tal-koppla, Dun Ġwann Dimech jikkonkludi li l-bini tal-koppla tlesta fil-bidu ta' Ġunju 1707. (Dimech, Ġ., 2004, 82).
  - <sup>31</sup> Dimech, Ġ. (2004), 81.
  - <sup>32</sup> Hughes, Q. (1967), 96.
  - <sup>33</sup> Il-'karjatidi' huma figuri femminili li jservu ta' kolonni jew pilastru fit-tempji tal-Greċja tal-qedem. X'aktarx li l-aktar eżempju tipiku fejn naraw l-użu tal-karjatidi huwa l-*Erechtheum* ta' Ateni. Dan it-tempju fuq l-Akropoli huwa wiehed mill-kapolavuri ta' l-arkitettura Griega, u nbenja bejn is-snin 421 u 405 q.K. Għalkemm, biex inkunu eżatti, meta l-figuri jkunu maskili dawn jissejju 'atlanti' jew 'telamoni', il-

## Ghoxxrin Sena ta' Pubblikazzjonijiet (1984–2004)

kelma 'karjatidi' maż-żmien bdiet tintuża b'mod ġenerali għall-figuri taż-żewġ sessi.

<sup>34</sup> Dimech, Ġ. (2004), 84.

<sup>35</sup> Dun Ġwann Dimech (2004, 81) jissuggerixxi li l-arkitett seta' kien Giovanni Barbara billi huwa jimxi fuq Quentin Hughes, li attribwixxa s-Seminarju ta' l-Imdina, illum il-Mużew tal-Katidral, lil dan l-arkitett (Hughes, Q., 1967, 181), u fil-faċċata ta' dan il-bini naraw żewġ atlanti (jew karjatidi) fuq kull naħa tal-bieb prinċipali qed iżommu l-gallarija. Iżda din l-attribuzzjoni lil Giovanni Barbara illum hija miċhuda mill-istudjużi moderni. Hemm il-probabilta li l-arkitett tas-Seminarju ta' l-Imdina seta' wkoll ma kienx Malti. (Buhagiar, M. u Fiorini, S., *Mdina: The Cathedral City of Malta*, Volum II, The Central Bank of Malta, 1996, 576).

<sup>36</sup> Dimech, Ġ. (2004), 70.

<sup>37</sup> AKA (Kancellarija), VP Cocco Palmieri D., fol. 14, ikkwotat minn Dimech, Ġ. (2004), 70.

<sup>38</sup> Hughes, Q. u Thake, C. (2003), 138.

### **Kotba ohra li ġew ikkonsultati:**

Borg, V., ma' (Mons.) K. Sant u R. Bonnici Cali, *Il-Knisja Parrokkjali ta' Hal Tarxien*, Malta 1973.

Borg, V., ma' A. Zammit u R. Bonnici Cali, *Il-Knisja Parrokkjali ta' Hal Lija*, Malta 1982.

Braun, H., *An Introduction to Maltese Architecture*, Malta 1944.

*Larousse Encyclopedia of Renaissance and Baroque Art*, The Hamlyn Publishing Group Limited, 1964.

Terribile, T., *Teżori fil-Knejjes Maltin: H'Attard, Hal Balzan, Hal Lija*, Malta, Pubblikazzjonijiet Indipendenza, 2003.

Sammut E., *Notes for a History of Art in Malta*, Malta 1954.

Thake, C., *Baroque Churches in Malta*, Arcadia Publishers, 1995.